

28TH SUNDAY OF ORDINARY TIME - 11TH OCTOBER 2026

ಪಯ್ಲೆಂ ವಾಚಪ್

ದಳ್ಳಾರಾಂಚೊ ಸರ್ವೆಸ್ಪರ್ ಸರ್ವ್ ಪರ್ಜಾಂಕ್ ಏಕ್ ಜೆವಣ್ ಕರ್ತಲೊ
ಆನಿ ತಾಂಚ್ಯಾ ದೊಳ್ಯಾಂತ್ಲಿಂ ದುಖಾಂ ಪುಸುನ್ ಕಾಡ್ತಲೊ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 25:6-10a

ದಳ್ಳಾರಾಂಚೊ ಸರ್ವೆಸ್ಪರ್ ಸಿಯೊನ್ ಪರ್ವತಾರ್
ಸಗ್ಳ್ಯಾ ಪರ್ಜಾಂಕ್ ಏಕ್ ವ್ಹಡ್ ಜೆವಣ್ ತಯಾರ್ ಕರ್ತಲೊ,
ಚರ್ಬೆಚ್ಯಾ ಮಾಸಾಂಚೆಂ ಆನಿ ಪರ್ನ್ಯಾ ದಾಕಾಂಸೊರ್ಯಾಚೆಂ ಜೆವಣ್,
ಸಾರಾಚ್ಯಾ ಆನಿ ಚರ್ಬೆಚ್ಯಾ ಮಾಸಾಂಚೆಂ, ಗಾಳುನ್ ಕಾಡ್ಲಲ್ಯಾ ಪರ್ನ್ಯಾ ದಾಕಾಂಸೊರ್ಯಾಚೆಂ.

ಹ್ಯಾ ಪರ್ವತಾರ್, ಸಗ್ಳ್ಯಾ ಪರ್ಜಾಂಚೆರ್ ಪಡ್ಲಲೊ ಆಸಾ ತೊ ಪಡ್ಲೊ,
ಸಗ್ಳ್ಯಾ ರಾಷ್ಟ್ರಾಂಚೆರ್ ಪಾಂಗರಲ್ಲೆಂ ಆಸಾ ತೆಂ ಪಾಂಗ್ರುಣ್
ತೊ ಕಾಡುನ್ ಉಡಯ್ತಲೊ.

ತೊ ಸಾಸ್ಣಾಕ್ ಮರಣಾಚೊ ನಾಸ್ ಕರ್ತಲೊ.

ಸರ್ವೆಸ್ಪರ್ ದೇವ್ ಹರೇಕ್ ಮುಖಾ ವಯ್ಲಿಂ ದುಖಾಂ ಪುಸುನ್ ಕಾಡ್ತಲೊ;
ತೊ ಆಪ್ಲೆ ಪರ್ಜೆಚೊ ಕಳಂಕ್ ಆಖೆ ಪೃಥ್ವಿ ವಯ್ಲೊ ಕಾಡುನ್ ಪರ್ಯ್ಸ್ ಕರ್ತಲೊ
ಕಿತ್ಯಾಕ್ ಸರ್ವೆಸ್ಪರ್ ಉಲಯ್ತೊ.

ತ್ಯಾ ದಿಸಾ ಸಗ್ಳಿಂ ಮ್ಹಣ್ತಲಿಂ:

“ಪಳೆಯಾ, ಹೊ ಆಮ್ಚೊ ದೇವ್,

ತೊ ಆಮ್ಚಿ ಸೊಡ್ವಣ್ ಕರ್ತಲೊ ಮ್ಹಣ್

ಆಮಿ ತಾಚೆರ್ ವಿಶ್ವಾಸ್ ದವರ್ಲೊ.

ಹೊಚ್ ತೊ ಸರ್ವೆಸ್ಪರ್, ಆಮಿ ತಾಚೆರ್ ವಿಶ್ವಾಸ್ ದವರ್ಲೊ.

ತಾಣೆಂ ಆಮ್ಚಿ ಸೊಡ್ವಣ್ ಕೆಲ್ಯಾ

ದೆಕುನ್ ಆಮಿ ಉಲ್ಲಾಸುಂಯಾ ಆನಿ ಸಂತೊಸ್ಕರಿತ್ ಜಾವ್ಚ್ಯಾಂ.”

ಕಿತ್ಯಾಕ್ ಸರ್ವೆಸ್ಪರಾಚೊ ಹಾತ್ ಹ್ಯಾ ಪರ್ವತಾರ್ ಆಸ್ತಲೊ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 22:1-3a, 3b-4, 5, 6

ಶ್ಲೋಕ್: ಸರ್ವಸ್ವರಾಚ್ಯ ಘರಿಂ ಸದಾಂಕಾಲ್ ಹಾಂವ್ ಜಿಯೆತಲೊಂ.

ಕೀ. 22:6cd

1. ಸರ್ವಸ್ವರ್ ಮ್ಹಜೊ ಗೊವ್ಳಿ, ಕಾಂಯ್ಚ್ ಮ್ಹಾಕಾ ಉಣೆಂ ನಾ,
ಪಾಚ್ಯೊ ಚರೊವ್ ಮೆಳ್ತಾ ಥಂಯ್ ತೊ ಮ್ಹಾಕಾ ವಿಶೆವ್ ದಿತಾ;
ನಿಶಾಂತ್ ಉದ್ಯಾ ಸರ್ಶಿಂ ಮ್ಹಾಕಾ ತೊ ಆಪೊವ್ನ್ ವ್ಹರ್ತಾ,
ಮ್ಹಜ್ಯಾ ಜಿವಾಕ್ ನವ್ಯಾನ್ ಘಟಾಯ್ ದಿತಾ.
2. ಆಪ್ಲ್ಯಾ ನಾಂವಾ ಸರಿ ತೊ ಮ್ಹಾಕಾ ನೀಟ್ ವಾಟೆನ್ ಚಲಯ್ತಾ
ಕಾಳೊಕಾಚ್ಯಾ ಭುಂಯಾರಾಂತ್ಲ್ಯಾನ್ ಹಾಂವ್ ಚಲ್ತಾಂ
ತರ್ಯೊ ಕಸಲ್ಯಾಚ್ ವಾಯ್ಬಾಕ್ ಹಾಂವ್ ಭಿಯೆಂವ್ಚೊ ನಾ;
ಕಿತ್ಯಾಕ್ ತುಂ ಮ್ಹಜೆ ಸವೆಂ ಆಸಾಯ್:
ತುಜೊ ದಾಂಡೊ ಆನಿ ಬೆತ್ ಆಸಾತ್ ತಿಂ ಮ್ಹಾಕಾ ಧಯ್ ದಿತಾತ್.
3. ಗಡ್ಡ್ ಜೆವಣ್ ಮ್ಹಜ್ಯಾ ದುಸ್ಮಾನಾಂ ಹುಜಿರ್ ತುವೆಂ ತಯಾರ್ ಕೆಲಾಂಯ್,
ತೆಲಾನ್ ಮ್ಹಜೆಂ ಮಾತೆಂ ತುಂ ಮಾಖ್ತಾಯ್,
ಮ್ಹಜೆಂ ಕೊಪ್ ಭರೊನ್ ವೊಮ್ಮತಾ.
4. ಖಂಡಿತ್ ಜಾವ್ನ್ ಸಗ್ಳ್ಯಾ ಮ್ಹಜ್ಯಾ ಜಿವಿತಾಂತ್,
ತುಜಿ ದಯಾಮಯಾ ಮ್ಹಜೆ ಸವೆಂ ಆಸ್ತಲಿ,
ಆನಿ ಸರ್ವಸ್ವರಾಚ್ಯ ಘರಿಂ ಸದಾಂಕಾಲ್ ಹಾಂವ್ ಜಿಯೆತಲೊಂ.

ದುಸ್ರೆಂ ವಾಚಪ್

ಮ್ಹಾಕಾ ಬಳ್ ದಿತಲ್ಯಾ ಸವೆಂ ಸರ್ವ್ ಸಂಗಿ ಕರುಂಕ್ ಹಾಂವ್ ಸಕ್ತಾಂ

ಸಾಂ. ಪಾವ್ಲುನ್ ಫಿಲಿಪ್ಪಿಗಾರಾಂಕ್ ಬರಯ್ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಫಿಲಿಪ್ಪಿ. 4:12-14, 19-20

ಭಾವಾಂ-ಭಯ್ಣಿಂನೊ,

ದುರ್ಬಳ್ಳಾಯೆನ್ ಜಿಯೆಂವ್ಕಾಯೊ ಹಾಂವ್ ಜಾಣಾಂ, ಗ್ರೇಸ್ತಾಕಾಯೆನ್ ಜಿಯೆಂವ್ಕಾಯೊ ಹಾಂವ್ ಜಾಣಾಂ; ಸಗ್ಳ್ಯಾನ್ ಆನಿ ಸರ್ವ್ ಪರಿಸ್ಥಿತಿಂನಿ ಧಾದೊಶಿ ಜೆಂವ್ಕಾಯೊ ಆನಿ ಉಪಾಶಿ ಪಡೊಂಕ್‌ಯೊ ಹಾಂವ್ ಶಿಕ್ಲಾಂ. ಗರ್ಜೆ ತಿತ್ಲೆಂ ಆಸುನ್ ಜಿಯೆವ್ಚೆಂ ವಾ ಅಡ್ವಣೆಂತ್ ಜಿಯೆವ್ಚೆಂ, ಹೆಂ ಸಗ್ಳೆಂ ಮ್ಹಾಕಾ ಕಳ್ತಾ. ಮ್ಹಾಕಾ ಬಳ್ ದಿತಲ್ಯಾ ಸವೆಂ ಸರ್ವ್ ಸಂಗಿ ಕರುಂಕ್ ಹಾಂವ್ ಸಕ್ತಾಂ.

ತರಿಪುಣ್ ಮ್ಹಜ್ಯಾ ಕಷ್ಟಾಂತ್ ವಾಂಟೆಲಿ ಜಾಂವ್ಕ್ ತುಮಿ ಫುಡೆಂ ಸರ್ಲ್ಯಾತ್, ಹೆಂ ತುಮ್ಚೆ ಥಂಯ್ ಆಸಾ ತೆಂ ಬರೆಂ ಮನ್ ದಾಖಿಯ್ತಾ. ಜೆಜು ಕ್ರಿಸ್ತಾ ಥಂಯ್ ತುಮ್ಕಾಂ ಆಸ್ಲಲೆ ಧಾರಾಳ್ ಸಂಪತ್ತ್ ವರ್ವಿಂ ಮ್ಹಜೊ ದೇವ್ ಸರ್ವ್ ತುಮ್ಚ್ಯಾ ಗರ್ಜಾಂಕ್ ಉದಾರ್ಪಣಿಂ ಪಾವ್ತಲೊ. ಆಮ್ಚ್ಯಾ ದೇವಾಕ್ ಆನಿ ಬಾಪಾಕ್ ಜಾಂವ್ ಮಹಿಮಾ ಸಾಸ್ಣಾಚ್ಯಾ ಸಾಸ್ಣಾಕ್. ಆಮೆನ್.

— ದೇವಾಚೆಂ ಉತರ್ ಹೆಂ.

ಉದ್ಗಾರ್

ಎಫೆ. 1:17-18

ಸರ್ವೆಸ್ಪರಾಕ್ ಜೈ, ಜೈ!

ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚೊ ಬಾಪ್ ತುಮ್ಚ್ಯಾ ಅಂತಸ್ಕರ್ನಾಚೆ ದೊಳೆ ಉಘಡುಂ, ಅಶೆಂ ಕಸಲ್ಯಾ ಭರ್ವಸ್ಯಾಕ್ ತುಮ್ಕಾಂ ಆಪಯ್ಲಾಂತ್ ಮ್ಹಣ್ ತುಮಿ ಸಮ್ಜತಲ್ಯಾತ್. ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತುಮ್ಕಾಂ ಮೆಳ್ತಾತ್ ತಿತ್ಲ್ಯಾಂಕ್ಯೊ ಲಗ್ನಾ-ಉತ್ಸವಾಕ್ ಆಪೊವ್ನ್ ಹಾಡಾ

④ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 22:1-14

ತ್ಯಾ ವೆಳಿಂ ಜೆಜು ಪರ್ತ್ಯಾನ್ ಲೊಕಾ ಲಾಗಿಂ ಒಪಾರಿಂನಿ ಉಲಯ್ಲೊ. “ಸರ್ಗಿಂಚೆಂ ರಾಜ್ಯ್ ಅಶೆಂ ಮ್ಹಣ್ಣೆತ್: ಏಕ್ ರಾಯಾನ್ ಆಪ್ಲ್ಯಾ ಪುತಾಚ್ಯಾ ಲಗ್ನಾಕ್ ಏಕ್ ವೊರಾಜೆವಣ್ ದಿಲೆಂ. ಜಾಂಕಾಂ ವೊವ್ಚಿಕ್ ಸಾಂಗ್ಲೆಲಿ ತಾಂಕಾಂ ಆಪೊವ್ನ್ ಹಾಡುಂಕ್ ಮ್ಹಣ್ ಆಪ್ಲ್ಯಾ ಚಾಕ್ರಾಂಕ್ ತಾಣೆಂ ಧಾಡ್ಲೆ. ಪುಣ್ ತೆ ಯೆಂವ್ಕ್ ಆಯ್ಕಲೆನಾತ್. ಜೆವ್ಣಾಕ್ ಆಪಯ್ಲಾಂತ್ ಸರ್ಶಿಂ ಪರ್ತ್ಯಾನ್ ದುಸ್ರ್ಯಾ ಚಾಕ್ರಾಂಕ್ ಧಾಡ್ಲೆ ತಾಣೆಂ ಸಾಂಗಯ್ಲೆಂ: ‘ಮ್ಹಜೆಂ ಜೆವಣ್ ತಯಾರ್ ಜಾಲಾಂ; ಮ್ಹಜೆ ಪಾಡೆ ಆನಿ ಪುಷ್ಟಿ ಜಾನ್ವಾರಾಂ ಮಾರ್ಲ್ಯಾಂತ್; ಸಕ್ಕಡ್‌ಯೊ ಆಯ್ಲೆಂ ಜಾಲಾಂ. ಲಗ್ನಾಚ್ಯಾ ಉತ್ಸವಾಕ್ ಯೆಯಾ.’ ಪುಣ್ ಕಾಂಯ್ ಗಣ್ಣೆಂ ಕರಿನಾಸ್ತಾನಾ ತೆ ಆಪಾಪ್ಲ್ಯಾ ಕಾಮಾಕ್ ಚಲ್ತಚ್ ರಾವ್ಲೆ: ಎಕ್ಲೊ ಆಪ್ಲ್ಯಾ ಶೆತಾಕ್ ಗೆಲೊ, ದುಸ್ರೊ ಆಪ್ಲೆ ಆಂಗ್ಲಿ ಗೆಲೊ. ಹೆರಾಂನಿ ಚಾಕ್ರಾಂಕ್ ಧರ್ದೆ ಆನಿ ತಾಂಚೆ ವಿಕ್ಲಾಪ್ ಕರ್ನ್ ತಾಂಕಾಂ ಜಿವೆಶಿಂ ಮಾರ್ಲೆ. ಹಿ ಖಬರ್ ಆಯ್ಕುನ್ ರಾಯ್ ರಾಗಾನ್ ಪೆಟೊ ಆನಿ ಆಪ್ಲಿಂ ಸೈನಾಂ ಧಾಡ್ಲೆ ತ್ಯಾ ಖುನಿಗಾರಾಂಚೊ ತಾಣೆಂ ಸಂಹಾರ್ ಕೆಲೊ ಆನಿ ತಾಂಚೆಂ ಶಹರ್ ಭಸ್ಮುನ್ ಸೊಡ್ಲೆಂ. ಉಪ್ರಾಂತ್ ತಾಣೆಂ ಆಪ್ಲ್ಯಾ ಚಾಕ್ರಾಂಕ್ ಆಪೊವ್ನ್ ಮ್ಹಳೆಂ: ‘ವೊರಾ ಜೆವಣ್ ತಯಾರ್ ಆಸಾ ಖರೆಂ, ಪುಣ್ ಆಪಯ್ಲಾಂತ್ ವೊವ್ಚ್ಯಾಂಕ್ ತೆಂ ಫಾವೊ ನಾ ಜಾಲೆಂ. ದೆಕುನ್ ವಚಾ ತುಮಿ ರಾಜ್ಯ್ ರಸ್ತಾಂನಿ ಆನಿ ಜಿತ್ಲೆ

ತುಮ್ಮಾಂ ಮೆಳ್ತಾತ್, ತಿತ್ಲ್ಯಾಂಕ್ಯೊ ಲಗ್ನಾ ಉತ್ಸವಾಕ್ ಆಪೊವ್ನ್ ಹಾಡಾ.' ಅಶೆಂ ತಾಚೆ ಚಾಕರ್ ವಾಟಾಂ ವಾಟಾಂನಿ ಗೆಲೆ ಆನಿ ಮೆಳ್ಳಲ್ಯಾ ಸಮೆಸ್ತಾಂಕ್, ಬರ್ಯಾಂಕ್ಯೊ, ಖೊಟ್ಯಾಂಕ್ಯೊ, ತಾಂಣಿಂ ಜಮೊ ಕೆಲೆ; ಆನಿ ಲಗ್ನಾಚೊ ಮಾಟೊವ್ ಸಯ್ರ್ಯಾಂನಿ ಭರ್ದೊ.

ಸಯ್ರ್ಯಾಂಕ್ ಪಳೆಂವ್ಕ್ ರಾಯ್ ಮಾಟ್ವಾಕ್ ಆಯ್ಲೊ ಆನಿ ಥಂಯ್ ಲಗ್ನಾಚಿ ನ್ಹೆಸೊಣ್ ನ್ಹೆಸನಾತ್‌ಲ್ಲ್ಯಾ ಎಕ್ಲ್ಯಾಕ್ ತಾಣೆಂ ದೆಖ್ಲೊ. ರಾಯಾನ್ ತಾಚೆ ಲಾಗಿಂ ವಿಚಾರ್ಲೆಂ: 'ಇಷ್ಟಾ, ಲಗ್ನಾಚಿ ನ್ಹೆಸೊಣ್ ನಾಸ್ತಾನಾ ಕಸೊ ತುಂ ಹಾಂಗಾ ಭಿತರ್ ಸರ್ದೊಯ್?' ಪುಣ್ ತಾಣೆಂ ಜಾಪ್ ಕಾಡ್ಲಿನಾ. ತವಳ್ ರಾಯಾನ್ ಚಾಕ್ರಾಂಕ್ ಸಾಂಗ್ಲೆಂ: 'ತಾಚೆ ಹಾತ್‌ಪಾಂಯ್ ಬಾಂಧುನ್ ತಾಕಾ ಭಾಯ್ಲ್ಯಾ ಕಾಳೊಕಾಂತ್ ಉಡಯಾ; ಥಂಯ್ ಜಾತಲೆಂ ರಡ್ಡೆಂ ಆನಿ ದಾಂತ್ ಖಿರ್ಲೊಣಿ.' ಕಿತ್ಯಾಕ್ ಆಪಯ್‌ಲ್ಲೆ ಸಬಾರ್ ಆಸಾತ್, ಪುಣ್ ವಿಂಚುನ್ ಕಾಡ್‌ಲ್ಲೆ ಥೊಡೆಚ್."

— ದೆವಾಚೆಂ ಉತರ್ ಹೆಂ.

ಮಟ್ವೆಂ ವಾಚಪ್

④ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 22:1-10

ತ್ಯಾ ವೆಳಿಂ ಜೆಜು ಪರ್ತ್ಯಾನ್ ಲೊಕಾ ಲಾಗಿಂ ಒಪಾರಿಂನಿ ಉಲಯ್ಲೊ. "ಸರ್ಗಿಂಚೆಂ ರಾಜ್ಯ್ ಅಶೆಂ ಮ್ಹಣ್ಯೆತ್: ಏಕ್ ರಾಯಾನ್ ಆಪ್ಲ್ಯಾ ಪುತಾಚ್ಯಾ ಲಗ್ನಾಕ್ ಏಕ್ ವ್ಹೊರಾಜೆವಣ್ ದಿಲೆಂ. ಜಾಂಕಾಂ ವ್ಹೊವ್ಚಿಕ್ ಸಾಂಗ್ಲೆಲಿ ತಾಂಕಾಂ ಆಪೊವ್ನ್ ಹಾಡುಂಕ್ ಮ್ಹಣ್ ಆಪ್ಲ್ಯಾ ಚಾಕ್ರಾಂಕ್ ತಾಣೆಂ ಧಾಡ್ಲೆ. ಪುಣ್ ತೆ ಯೆಂವ್ಕ್ ಆಯ್ಕಲೆನಾತ್. ಜೆವ್ಣಾಕ್ ಆಪಯ್‌ಲ್ಲ್ಯಾಂ ಸರ್ಶಿಂ ಪರ್ತ್ಯಾನ್ ದುಸ್ರ್ಯಾ ಚಾಕ್ರಾಂಕ್ ಧಾಡ್ಲೆ ತಾಣೆಂ ಸಾಂಗಯ್ಲೆಂ: 'ಮ್ಹಜೆಂ ಜೆವಣ್ ತಯಾರ್ ಜಾಲಾಂ; ಮ್ಹಜೆ ಪಾದೆ ಆನಿ ಪುಷ್ಟಿ ಜಾನ್ವಾರಾಂ ಮಾರ್ಚ್ಯಾಂತ್; ಸಕ್ಕಡ್‌ಯೊ ಆಯ್ತೆಂ ಜಾಲಾಂ. ಲಗ್ನಾಚ್ಯಾ ಉತ್ಸವಾಕ್ ಯೆಯಾ.' ಪುಣ್ ಕಾಂಯ್ ಗಣ್ಣೆಂ ಕರಿನಾಸ್ತಾನಾ ತೆ ಆಪಾಪ್ಲ್ಯಾ ಕಾಮಾಕ್ ಚಲ್ತಚ್ ರಾವ್ಲೆ: ಎಕ್ಲೊ ಆಪ್ಲ್ಯಾ ಶೆತಾಕ್ ಗೆಲೊ, ದುಸ್ರೊ ಆಪ್ಲೆ ಆಂಗ್ಡಿ ಗೆಲೊ. ಹೆರಾಂನಿ ಚಾಕ್ರಾಂಕ್ ಧರ್ದೆ ಆನಿ ತಾಂಚೆ ವಿಕ್ಲಾಪ್ ಕರ್ನ್ ತಾಂಕಾಂ ಜಿವೆಶಿಂ ಮಾರ್ಲೆ. ಹಿ ಖಬರ್ ಆಯ್ಕುನ್ ರಾಯ್ ರಾಗಾನ್ ಪೆಟ್ಲೊ ಆನಿ ಆಪ್ಲಿಂ ಸೈನಾಂ ಧಾಡ್ಲೆ ತ್ಯಾ ಖುನಿಗಾರಾಂಚೊ ತಾಣೆಂ ಸಂಹಾರ್ ಕೆಲೊ ಆನಿ ತಾಂಚೆಂ ಶಹರ್ ಭಸ್ಕುನ್ ಸೊಡ್ಲೆಂ. ಉಪ್ರಾಂತ್ ತಾಣೆಂ ಆಪ್ಲ್ಯಾ ಚಾಕ್ರಾಂಕ್ ಆಪೊವ್ನ್ ಮ್ಹಳೆಂ: 'ವ್ಹೊರಾ ಜೆವಣ್ ತಯಾರ್ ಆಸಾ ಖರೆಂ, ಪುಣ್ ಆಪಯ್‌ಲ್ಲ್ಯಾ ವ್ಹೊವ್ಚ್ಯಾಂಕ್ ತೆಂ ಫಾವೊ ನಾ ಜಾಲೆಂ. ದೆಕುನ್ ವಚಾ ತುಮಿ ರಾಜ್ಯ್ ರಸ್ತಾಂನಿ ಆನಿ ಜಿತ್ಲೆ ತುಮ್ಮಾಂ ಮೆಳ್ತಾತ್, ತಿತ್ಲ್ಯಾಂಕ್ಯೊ ಲಗ್ನಾ ಉತ್ಸವಾಕ್ ಆಪೊವ್ನ್ ಹಾಡಾ.' ಅಶೆಂ ತಾಚೆ ಚಾಕರ್ ವಾಟಾಂ ವಾಟಾಂನಿ ಗೆಲೆ ಆನಿ ಮೆಳ್ಳಲ್ಯಾ ಸಮೆಸ್ತಾಂಕ್, ಬರ್ಯಾಂಕ್ಯೊ, ಖೊಟ್ಯಾಂಕ್ಯೊ, ತಾಂಣಿಂ ಜಮೊ ಕೆಲೆ; ಆನಿ ಲಗ್ನಾಚೊ ಮಾಟೊವ್ ಸಯ್ರ್ಯಾಂನಿ ಭರ್ದೊ."

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೊಗಾಚ್ಯಾಂನೊ, ಹ್ಯಾ ದೇವತೆಂಪ್ಲಾಂತ್ ಏಕ್ ಫಿರ್ಗಜ್ ಕುಟಮ್ ಜಾವ್ನ್ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ, ಭೊವ್ ಪವಿತ್ರ ಅರ್ಗಾಂ ಬಲಿದಾನ್ ಭೆಟೊಂವ್ಕ್ ಸಾಂಗಾತಾ ಜಮ್ಲ್ಯಾಂವ್. ಆಯ್ಜಿ ದೇವಸ್ತುತಿ, ದೆವಾಚಿ ಕುರ್ಪಾ ಆನಿ ಕಾಕುಳ್ತ್ ಜೊಡ್ನ್ ಘೆಂವ್ಕ್ ದಿಂವ್ಚೆಂ ಆಪೊವ್ಣೆಂ ಖಾಲ್ತೆಪಣಾನ್ ಸ್ವೀಕಾರ್ ಕರ್ಚಾಂ ಮ್ಹಳ್ಳೊ ಸಂದೇಶ್ ದಿತಾ. ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾ ವೆಳಾರ್, ಆಮ್ಚೆ ಜಿಣಿಯೆಂತ್ ಪವಿತ್ರಸ್ನಾನಾ ಮುಖಾಂತ್ ಲಾಬ್ಲಲೆಂ ಆಪೊವ್ಣೆಂ, ಖುಶೆನ್ ಸ್ವೀಕಾರ್ ಕರುನ್, ಜಿಣಿಯೆಂತ್ ದೆವಾಚಿ ಕುರ್ಪಾ ಉದಾರ್ ಮಾಪಾನ್ ಜೊಡುಂಕ್, ಜಾಯ್ ಆಸ್ಚಿ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗುನ್ ಘೆವ್ಚ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್:ಮೊಗಾಳ್ ಭಾವಾರ್ಥ್ಯಾಂನೊ, ದೆವಾಚೆಂ ಉತರ್ ಆಯ್ಕುನ್ ತೈ ಪರ್ಮಾಣೆಂ ಜಿಯೆಂವ್ಕ್ ಜಾಯ್ ಆಸ್ಚಿ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ತಾನಾ ಆಮ್ಚಿಂ ಪ್ರಾರ್ಥನಾಂ ಸೊಮಿಯಾ ಸಮೊರ್ ದವರ್ಚ್ಯಾಂ.

1. ಪವಿತ್ರ ಸಭೆಚ್ಯಾ ಸರ್ವ್ ಮುಕೆಲ್ಯಾಂನಿ ಆನಿ ಸರ್ವ್ ಭಾವಾರ್ಥ್ಯಾಂನಿ ದೆವಾಚ್ಯಾ ಸಿರಿತಾನ್ ಭರುನ್, ಎಕ್ವಟಾಚೊ ಮನೋಭಾವ್ ಬಳ್ವಂತ್ ಕರುನ್ ವಾವುಂಕ್, ಆಮ್ಚಿಂ ಮನಾಂ ಉಜ್ವಾಡಾಂವ್ ಮ್ಹಣ್, ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

ಜವಾಬ್: ಸರ್ವೆಸ್ಪರಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಂತ್ ಆಡಳ್ತೆಂ ಚಲೊಂವ್ಚ್ಯಾ ಸರ್ವಾಂನಿ ಜವಾಬ್ದಾರೆನ್ ಸಮಾಜೆಚೆ ಉದರ್ಗತೆ ದಿಶೆನ್ ವಾವುಂಕ್, ಧರ್ಮಾ ಮಧೆಂ ಆಸ್ಚೊ ಮನಸ್ತಾಪ್ ಆನಿ ವೆಗ್ಳಾಚಾರಾಚೆಂ ಚಿಂತಪ್ ಸೊಡುನ್, ದೇಶಾಂತ್ ಭಾವಭಾಂದವ್ಪಣ್ ವಾಡುಂಕ್ ವಾವ್ರಿಶೆಂ ತಾಂಚಿಂ ಮನಾಂ ಉಜ್ವಾಡುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

3. ಜೆಜು ಕ್ರಿಸ್ತಾನ್ ಪರ್ಗಟ್ಲಿ ಸುವಾರ್ತಾ ಆನಿ ಶಾಂತಿ, ಧರಾವಳ್ ರಿತಿನ್ ಪ್ರಸಾರ್ಚ್ಯಾ ಸರ್ವ್ ಮಿಸಾಂವ್ ವಾವ್ರಾಡ್ಯಾಂಕ್ ಭದ್ರತಿ ಲಾಬೊವ್ನ್, ತಾಂಚ್ಯಾ ವಾವ್ರಾಂತ್ ತಾಂಕಾಂ ಥಿರಾಸಣ್ ಲಾಬುಂ ಮ್ಹಣ್, ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

4. ಸರ್ವ್ ಭುರ್ಗ್ಯಾಂನಿ ಆನಿ ಯುವಜಣಾಂನಿ ತಾಂಚ್ಯಾ ಶಿಕ್ಪಾಕ್ ಜಾಯ್ ಜಾಲ್ಲಿ ಬುದ್ಧಂತ್ಕಾಯ್ ಆನಿ ಜಾಣ್ವಾಯ್ ಜೊಡುನ್, ತಾಂಚೆ ಜಿಣಿಯೆಂತ್ ಸದಾಂಚ್ ಬರೆಂ ವಿಂಚುನ್ ಕಾಡುಂಕ್, ತಾಂಕಾಂ ಆಧಾರ್ ಲಾಬುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

5. ಕುಟ್ಮಾಂನಿ ವಿವಿಧ್ ಪಿಡೆ ನಿಮ್ತಿಂ ಕಷ್ಟಂಚ್ಯಾ ಭಾವಾರ್ಥ್ಯಾಂಕ್ ಸಾಂಗಾತ್ ಫಾವೊ ಜಾಂವ್ ಆನಿ ತಾಂಚಿ ಪಿಡಾ ಸೊಸುನ್ ವ್ಹರುಂಕ್ ಆಧಾರ್ ಆನಿ ಭಲಾಯ್ಕಿ ಫಾವೊ ಜಾಂವ್ಚಿ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

6. ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾಂತ್ ವಾಂಟೊ ಘೆಂವ್ಕ್ ಸಾಂಗಾತಾ ಜಮ್ಲ್ಯಾ ಆಮಿ ಸರ್ವಾಂನಿ, ಎಕಾಮೆಕಾ ಮೊಗಾನ್, ಸೆವೆಚ್ಯಾ ಸಿರಿತಾನ್ ಆನಿ ಎಕ್ವಟಾನ್ ಜಿಯೆಂವ್ಕ್, ಆಧಾರ್ ಲಾಬುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

ಯಾಜಕ್:ಮೊಗಾಳಾ ಬಾಪಾ, ತುಜ್ಯಾ ಭುರ್ಗ್ಯಾಂನಿ ದೀನ್ವಣಿಂ ಉಚಾರ್ಲಲಿಂ ಮಾಗ್ಣಿಂ ಆಯ್ಕುನ್ ಘೆ. ಆಮಿ ಸರ್ವಾಂನಿ ತುಜ್ಯಾ ಉತ್ರಾಕ್ ಖಾಲ್ ಜಾವ್ನ್ ತೈ ಪರ್ಮಾಣೆಂ ಜಿಣಿ ಜಿಯೆಂವ್ಕ್ ಆನಿ ಹ್ಯಾ ಮುಖಾಂತ್ ಸೊಡ್ವಣೆಚ್ಯಾ ಜೆವ್ಣಾಕ್ ಸಹಜ್ ಜಾಲ್ಲೆಂ ನ್ಹೆಸಣ್ ಹ್ಯಾ ಸಂಸಾರಿ ನ್ಹೆಸುಂಕ್ ಆನಿ ಸರ್ಗಾರಾಜಾ ತೆವ್ಚಿನ್ ಮೆಟಾಂ ಕಾಡುಂಕ್ ಆಮ್ಕಾಂ ಕುರ್ಪಾ ಲಾಬಯ್. ಹೆಂ ಮಾಗ್ಣೆಂ ಆಮಿ ಕರ್ತಾಂವ್ ತುಜ್ಯಾ ಪುತಾ ಜೆಜುಚೆ ನಾಂವಿಂ. ಆಮೆನ್.